

Tagħrif

Il-Kampnar tal-Parroċċa ta' H'Attard

minn C. Mallia

Il-knisja ta' H'Attard inbniet bej l-1613 u l-1624, imma l-kampnar kien ghad fadallu 94 sena ohra biex jibda jinbena għalkemm Tumas Dingli, l-arkitett tal-knisja kien ippjantah digà meta għamel il-pjanta tal-knisja!

Kien fl-1718 li ngħata bidu għall-bini tal-kampnar. Dan ifisser li Tumas Dingli – l-arkitett tal-knisja ta' H'Attard – kien ilu mejjet 52 sena. Allura tiġi wehidha l-mistoqsija...

Min Bena l-Kampnar?

S'issa ma nstab ebda dokument li jagħti tweġiba ċara, imma Giovanni Cutajar li kien minn Hal Lija u li kie iħobb hafna l-istorja, f'artiklu li kiteb fil-*Villa Lija* ta' Diċembru 1976 qal hekk:

Missieri Ċensu li twieled fl-1862 u miet fl-1938, bl-esperjenza li kellu ta' aktar minn 50 sena fis-sengħa tal-bini, kont nisimghu jgħid li l-kampnar tal-knisja ta' H'Attard kien xogħol ta' Giovanni Barbara, l-arkitett tal-knisja parrokkjali ta' Hal Lija. Naturalment dan missieri ma qalghux minn żniedu, anzi wieħed għandu għax jahseb li huwa kien semgħu mix-xjuħ akbar minnu. Il-kelma tat-tradizzjoni, awtentika wkoll bħall-kitba, għalkemm mhux daqsha.

Hal Lija hija qrib H'Attard u għalhekk wieħed jista' jobsor li l-fama ta' Giovanni Barbara bħala arkitett mill-aqwa malajr xterdet u xegħlet f'dak ir-raħal (H'Attard) gar tagħna malli tlestiet il-knisja ta' Hal Lija fl-1700. Il-Kappillan tal-parroċċa tagħna (Hal Lija) f'dak iż-żmien kien Dun Ġużepp Pisani, wild H'Attard. Ma naħsibx li nkunu sejr inqarrqa jekk ngħidu li l-Kappillan Pisani għamel kull ma seta' biex dak l-istess Arkitett Barbara jieħu f'idejx ix-



xogħol tal-kampnar tal-knisja ta' H'Attard, raħal twelidu. Dan sar fl-1718, jiġifieri 18-il sena biss wara li tlestiet il-knisja ta' Hal Lija.

Haġ'ohra li gġegħelna li l-pjanta tal-kampnar imsemmi harġet mill-moħħ u idejx tal-maġħruf Giovanni Barbara huwa l-fatt li l-istil huwa bla ebda dubju kollu kemm hu tiegħu.

Din it-teorija ta' Giovanni Barbara tista' tkun vera, imma s'issa m'hemm xejn ċert.

Il-Kampnar Lest

Is-Saċerdot wild H'Attard Giovanni Barbara Sammut fid-deskrizzjoni li kiteb dwar il-knisja ta' H'Attard qal li:


"Fis-sena 1718 inbeda x-xogħol tal-kampnar li ntemm fornut minn kollox fl-1726 u dan żejjen il-knisja."

Imma min iħares lejx il-kampnar 'il fuq mill-qniepen jara annu mhaffer fil-ġebbla li juri s-sena 1719. Dan juri ċar li almenu l-bini fil-ġebbla sa fejn hemm dan l-annu kien żgur lest wara sena li beda jinbena.

L-Arloġġ u l-Qanpiena Tiegħu

In-nies ta' H'Attard meta tlesta l-kampnar xtaqu li jkollhom ukoll il-qniepen u l-arloġġ u għalhekk f'Jannar tas-sena 1722, inxtara l-arloġġ u l-qanpiena tiegħu li qamu 35 skud u 9 tari, mingħand il-Patrijiet Dumnikani tar-Rabat.

L-arloġġ li jissema hawn mhux l-istess wieħed tal-lum, għax dan sar fl-1872.¹



Tliet Mistoqsijiet

Il-qanpiena ta' l-arloġġ l-antik, ghadha hemm?

Jista' jkun ghax fil-kampnar hemm qanipena msejha *l-Antika*. Min jifliha sewwa jintebah li mhix irfinuta bhall-ohrajn. Dan jista' jwassalna nemmnu li hi l-qanpiena ta' l-1722.² Bejn il-bini tal-knisja u l-bini tal-kampnar ghaddew 95 sena. Allura nistaqsu:

Possibbli li n-nies ta' H'Attard ghaddew 95 sena bla qanpiena, meta nafu li l-knisja bla qniepen ma tkunx kompluta?

Huwa ta' min ikun jaf li fil-knisja hdejn il-bieb il-kbir hemm garigor li jwassal ghall-orgni u jibqa' tiela' aktar 'il fuq, jghaddi b'kuridur, minn fuq l-orgni ghan-naha l-ohra fejn hemm il-fdal ta' taraġ iehor li kien iwassal sa fuq il-bejt tal-knisja. U fuq il-bejt, qrib il-fontispizju, jidhru l-fdalijiet ta' taraġ, u l-post fejn kien jisbokka dan it-taraġ.

Dan iwassalna biex naghmlu mistoqsija ohra: **Jista' jkun li nxtrat qanpiena u tqieghdet hdejn il-fontispizju qrib it-taraġ li semmejna? Tghid kienet il-qanpiena *ż-żghira* – mhux dik tal-lum li ġiet fis-sena 1928, imma ta' qabilha – li spiċċat bil-hsara u kellha tinbidel?**

Tberik ta' Hames Qniepen

Fl-arkivju tal-knisja ta' H'Attard hemm *Memoria* miktuba mill-Kappillan Antonio Vassallo (1846-1869) li tghid hekk:

Nhar is-27 ta' Mejju 1858, il-Hamis wara l-festa ta' Pentecoste, qrib l-4.00 ta' wara nofsinhar Mons. Isqof Fra Gaetano Pace Forno, mghejjun minn tliet Kanonċi tal-Katidral u mill-Kappillan ta' Casal Attard wasal fil-knisja parrokkjali ta' l-imsemmi raħal u mexxa l-funzjoni tat-Tberik tal-qniepen u bierek hames qniepen li tqieghdu fuq il-presbiterju maġġur. Tnejn minnhom kienu tal-knisja parrokkjali ta' San Pawl barra l-hitan ta' Notabile. L-ohrajn kienu tal-knisja tal-Patrijiet Zuccolanti (O.F.M.) tar-Rabat ta' Notabile.³

Nota: Il-kappillan ta' dak iż-żmien kien Antonio Vassallo.

Il-Qniepen fil-Prezent

Il-Kbira

Din saret fl-1812 minn toni Tanti tal-Marsa u swiet 300 lira mhallsin mill-poplu. L-isem taghha hu Publia, fiha skolpit lil Santa Marija, lil San Pawl, is-Salib u San Publiju.

Il-Fustanija

Din saret fl-1818 minn Ferdinando Leotta u mhallsa mill-poplu. Fiha skolpit Qaddis Martri u Santa Marija.

It-Tielet Qanpiena

Din saret fl-1714 minn Bertucelli u Gaetano (it-tnejn Taljani). Fiha skolpiti l-armi tal-Gran Mastru Pinto u ta' l-Isqof Cannaves u bejniethom il-Kunċizzjoni. Din il-qanpiena saret qabel ma sar il-kampnar u dan juri li aktarx kienet f'xi parroċċa ohra u ngabet hawn żmien wara.

Ir-Raba' Qanpiena

Din saret fl-1766 jisimha Assunta.

Iż-Żghira

Saret fl-1830 minn Prospero Barigozzi, Milan. Imhallsa mill-poplu u l-kleru. Iż-żghira ta' qbael issewwiet ghand *Archers & Co.* ghal 5 liri sterlini.⁴

L-Arloġġ ta' Sapiano

Fi żmien il-Kappillan Dun Ġwann Ebejer inhasset il-htieġa li jsir arloġġ ahjar minn dak li kien hemm. Talbu lil Mikelang Sapiano (1826-1912) arluġġar maghruf, biex jahdmilhom wiehed. Fl-1872 Sapiano hadem il-magna ta' l-arloġġ li turi l-hin u taghha thallas 35 lira. Il-parti l-ohra tad-daqq Sapiano ġaba mill-Ingilterra kif jixhdu l-kelmiet fonduti li hemm fuq żewġ partijiet tal-mekkanizmu tad-daqq: *Cillinngton Co.* u *J.B. & Sons.*⁵

Dan ma jfissirx li Sapiano ma kienx kapaci jaghmel il-mekkanizmu tad-daqq ghax fil-fatt ghandu arloġġi li hu hadem mill-bidu sa l-ahhar jiġifieri fiż-żewġ partijiet, tal-hin u tad-daqq.

Haġ'ohra li fih l-arloġġ tal-knisja ta' H'Attard hija l-fatt li jdoqq fuq tliet qniepen. Is-sighat idoqqhom fuq qanpiena wahda u l-kwarta jdoqqhom fuq żewġ qniepen ohra differenti.

¹ Ara, *Kontijiet tal-Knisja fl-1720 u fl-1721* ta' J. Sciberras H'Attard il-Parroċċa taghna Awissu 1990 p.33.

² Taghrif moghti minn Guzeppi Zammit.

³ Regjistru VII Battesimi p. 6. Grazzi lil Mons. Dun Pawl Pace li ghadda din il-*Memoria* lis-Sur Norbert Pace, Sindku ta' H'Attard u grazzi lis-Sindku li ġentilment ghaddiha lili.

⁴ Taghrif moghti minn Robert Cassar.

⁵ Taghrif moghti minn Stephen Zammit li sewwa u rrestawra l-arloġġ.